



education

Department:
Education
REPUBLIC OF SOUTH AFRICA

**NATIONAL
SENIOR CERTIFICATE**

IGREYIDI LE-12

ISINDEBELE ILIMI LEKHAYA (HL)

IPHEPHA LOKUTHOMA (P1)

FEBRUARY/MARCH 2009

IMITLOMELO: 70

ISIKHATHI: Ama-iri ama-2

Iphepheli linamakhasi abu-9.

YELELA

1. Iphepheli lineengaba ezintathu: ISIGABA A, B no-C.
ISIGABA A: Ukufunda nokuzwisisa. (30)
ISIGABA B: Ukurhunyeza. (10)
ISIGABA C: Ihlelo nokusetjenziswa kwelimi. (30)
2. Phendula imibuzo engaphasi kweengaba ezintathu onikelwe zona.
3. Fundisisa yoke imibuzo ngaphambi kobana uyiphendule.
4. Iimpendulo azingahlangahlanganiswa.

ISIGABA A: UKUFUNDA NOKUZWISISA**UMBUZO 1**

Phendula imibuzo engaphasi kweendatjana zombili, u-1.1 no-1.2.

1.1 Funda itheksti elandelako uyizwisise bese uphendula imibuzo engenzasi.

UKUBULAWA KWAMAPHANDLE

Enyangeni yakaMeyi kwaba nezehlakalo ezimbi khulu zokuninwa kwamaphandle eengoga ezinengi zabantu abanzima eSewula Afrika. Izehlakalwezi zathoma emikhukhwini ye-Atterigdeville, eSiyahlala, zanabela eMamelodi. Abantu abamaphandle bebabulawa ngesihluku esimbi khulu. Abanye bebatjhiswa bese abanye bakatjwa ngamazembe kanye nezinye iimbulawo eziyingozi. Woke umuntu bekatjho angarhinizi kobana ababuyele emakhabo. Kwathi kungakapheli iimveke ezimbili, izehlakalwezi zanabela e-Alexanda, eCyril Ramaphosa, eThokoza bezabe zayokuthi bhalakada nemalokitjhini weCapeTown kanye newakwaKwaZulu Natal.

Lapho-ke kwaba nokuninwa okusezingeni eliphezulu. Abantu batjhiswa baphila, bathathelwa iimpahla zabo bebatjhiselwa nemikhukhwanabo. Angisayiphathi-ke yokuthathelwa ilifa labo elinjengeemali kanye nabomaliledinini. Iindawo ezinengi ezahlalisa amaphandle la kwaba sentetjhini zamapholisa, emasontweni kanye neenkampani zabaphalali, njenge-Akasia, eThagwini yeTjhingalanga yePitori.

Unobangela omkhulu wokuninwa kwamaphandle la kazi kuthiwa athathela izakhamuzi zeSewula Afrika imisebenzi, abafazi begodu asolwa nangokuthi ayeba. Nakumaphandle abuya eNigeria wona kuthiwa botsotsi abandisa iindakamizwa ebantwaneni bamaSewula Afrika.

- 1.1.1 Tlola iingoga EZIMBILI zeSifunda seGauteng ezaba nezehlakalo zokuninwa kwamaphandle. (2)
- 1.1.2 Ingabe ngiziphi iinzathu zokuninwa kwamaphandle? Zitole zibe ZIMBILI. (2)
- 1.1.3 Tlola iindawo EZIMBILI la amaphandle ahlaliswa khona ngemva kokuhlaselwa. (2)
- 1.1.4 Ngiziphi iindlela EZIMBILI okwakuhlunguphazwa ngazo amaphandle? (2)
- 1.1.5 Tlola iindawo EZIMBILI ezibomakhelwana lapha amaphandle abuya khona. (2)
- 1.1.6 Ngokubona kwakho, lokhu okwenziwa maSewula Afrika kumaphandle ingabe bekuyinto ehle nekungaragelwa nayo phambili na? Sekela ngemitjho EMIBILI. (2)

1.2 Funda itheksti engenzasi bese uphendula imibuzo elandelako.

BAFUNA IINGULANI EZINOBULWELE BESIFUBA EZIBALEKE ESIBHEDLELA

UmNyango wezePilo ePumalanga Kapa utshwenyeye khulu ngokungatholakali kweengulani ezima-23 eziphethwe bulwele besifuba obungezwa iinhlaha, i-XDR kanye ne-MDR ezibaleke eembhedlela ezimbili esifundenesi.

Zili-17 iingulani ezibaleke esibhedlela iJose Pearson kanti ezisi-6 zona zibaleke esibhedlela seFort Grey, e-East London.

Okhulumela umNyango wezePilo kilesisifunda, uSiyanda Manana, uthe umNyango sewuthome ijima lokungena umuzi nomuzi ukuze ubuyisele iingulani esele zisemakhaya eembhedlela ezibaleke kizo. Uthe kwanje zili-17 iingulani esele bazitholile begodu zoke zibuyiselwe la ebezelatjiswa khona.

Uragele phambili wathi, "Umraro esiqalene nawo njenganje kukuthi amanye amalunga wemindeni yeengulanezi awafuni ukuziveza nokuzibuyisela eembhedlela. Ngokwenza njalo, akhuphula izinga lokuthelelwa ngobulwelobu. Kunjalo nje amalunga wemindeni le awafuni ukuzokuhlololwa ubulwelobu. Siyababawa boke abathintekako kobana babambisane nathi ngomngqopho wokwehlula ubukhali bobulwelobu. Boke abathintekako abeze ngaphambili, khulukhulu labo abanamatshwayo walobubulwele bazokuhlololwa bona. Njenganje ayikho imali umuntu azoyibhadela nakahlololwa i-TB," kutjho uManana.

I-XDR ne-MDR malwele amabili athathelana ngokuthimula nangokukhohlela. Ukurhatjheka lula kobulwelobu ngikho okwenza bonyana abasele baphethwe ngibo bahlaliswe endaweni eyodwa begodu evalelekileko ukuze kuvinjelwe ukwanda kobulwelobu.

Iinkhulu zomNyango seziwehlisile amaphaphu abesele aphezulu kilabo egade banevalo ngemva kokubaleka kweengulanezi. Kuthiwa iingulanezi zabaleka ngemva kokuqunta idarada yangemva ebiyele iimbhedlelezi.

- 1.2.1 Indatjana engehla le yenzeka kisiphi isifunda? (1)
- 1.2.2 Ngubani okhulumela umNyango wezePilo kilesisifunda? Tlola ibizo nesibongo. (2)
- 1.2.3 Tlola imihlobo EMIBILI ye-TB ebhalela iinhlaha ekukhulunywa ngayo endatjaneni engehla. (2)
- 1.2.4 Ucabanga bona yini ebeyibangela bona abantu baphakanyelwe maphaphu ngemva kokubaleka kweengulanezi? Tlola amaphuzu AMABILI. (4)
- 1.2.5 Tlola amabizo weembhedlela EZIMBILI ezithintekako ngokubaleka kweengulani endatjaneni engehla le. (2)

- 1.2.6 Ngokubona kwakho, kubayini amalunga wemindeneni angafuni ukuzibuyisela eembhedlela iingulani ezibalekilekwezi? Tlola iphuzu ELILODWA (2)
- 1.2.7 Tlola obunye ubulwele OBUBODWA obaziko obuthathelanako ngaphandle kwemihlobo ye-TB. (1)
- 1.2.8 Ngubani uNdunakulu wezePilo eSewula Afrika kilonyaka? Tlola ibizo nesibongo. (2)
- 1.2.9 Ukuya ngokwendatjana engehla, iingulani ezikhulunyiswako zabaleka njani. Tlola iphuzu ELILODWA. (2)

IMITLOMELO YESIGABA A: 30

ISIGABA B: UKURHUNYEZA**UMBUZO 2**

Funda itheksti elandelako uyizwisise bese uyayirhunyeza ngawakho amagama uveze amaphuzu amumongo naqakathekileko. Amagama ozowasebenzisa akabe matjhumi asithandathu ukuya ematjhumini alikhomba (60 – 70).

ISIQUNTO ESIQAKATHEKILEKO

Phila ipilo ekhambisana nemali oyirholako. Bhajeda kuhle, ungamcali omunye umuntu uzifanise naye begodu ufune ukuphila njengaye. Amajamo wethu akafani. Abanye bayabhalelwa kukuzibamba. Iinhliziyi zabo zifuna ukuphumela ngaphandle, zifuna izinto umuntu anganawo amandla wokuzithenga.

Nawubhalelwa kukuzibamba kanye nokuzilinganisela, uzithola sewungene esilingweni sokuyokuboleka imali ngombana ufuna ukuphila ipilo ephakemeko ukuze iphasi lizokudlumbana bona unemali kanti awa nawe ufana nabo boke abantu.

Nawubhalelwa kubopha ihliziywakho uyivumele ukobana ikulawule ungasazi sele uzithola ungaphakathi kweenkolodokazi, ungasazi bonyana uzikhuphe njani. Nawungakatjheji usoloko uboleka imali, ubona ngesikade ukuthi uphila ipilo yamala.

Ukuze kuvele umraro weenkolodo nje kungebanga lokuthi asaneliswa ngilokho esinakho. Sitshwenywa mumona, asifuni ukudlulwa babantu abanye. Umuntu ubona kungcono ukuya ebhangeni ayokuboleka imali, nanyana aye eenkampanini ezibolekisa ngemali. Sezizinengi nazo iinkampanezo, ziraranisa ihloko. Ezinye zikuthathela ipasa, zikumuke iincwadi kanye namakaradakho webhanga zenzela ukobona zizithathele imalazo sele inamakonyana.

Abanye abantu abathanda izinto eziphambili nanyana banganayo imali baya nakibomatjhonisa. Abadlali-ke abomatjhonisa, nawungasababhadeliko. Abavilaphi ukukukhomba ngesigidi ehloko. Phela nabo bakuboleka imali nje bayasebenza begodu bafuna ukondla imindenabo. Nasele ungunguza, ubhalelwa kubhadela ubucopho bakho bungabuthwa phasi. Azidlali iinkolodo.

Singena kangaka eenkolodweni ngombana sifuna ukuphakama, ukwesatjwa, ukuhlonitjiswa, ukwaziwa kanye nokuba makhosi ngaphezu kwabanye abantu. Kuhle ukutjheja, uphile ipilo oyikghonako. Thatha kancani, ungarhabi. Linda bewube namandla kanye nemali yokwenza izinto ezithileko.

Nawungatjhejiko uzokulila isimayemaye nasele udlelwa ipahla, ibuyiselwa esitolo iyokuthengiswa ngemali encani ngombana wena ubhalelwa kubhadela. Lokhu nakho kungakuhlekisa ngababantu. Uhlekwe nazizitha zakho. Yaneliswa ngilokho onakho. Phatha kuhle lokho onakho. Bhajeda kuhle. Hlukana neenkolodo.

IMITLOMELO YESIGABA B: 10

ISIGABA C: IHLELO NOKUSETJENZISWA KWELIMI**UMBUZO 3**

- 3.1 Funda umutjho ongenzasi bese uphendula umbuzo olandelako.
Amalanga la abantazana bathanda ukuveza **amabele** wabo ebaleni.
Thatha igama elitlolwe ngokunzima khulu ngehla utlole omunye umutjho ozozakhela wona kodwana uveze enye ihlathululo. (2)
- 3.2 Funda umutjho ongenzasi bese uphendula umbuzo ozokulandela.
Urhulu ukghuphula **isirhodlo**.
Buyelela utlole umutjho ongehla kodwana uthome ngegama elitlolwe ngokunzima khulu. (2)
- 3.3 Funda umutjho ongenzasi bese uphendula umbuzo ozokulandela.
Abesana bayalithanda **ibisi**
Buyelela utlole umutjho ongehla bese kuthi esikhundleni samagama atlolwe ngokunzima khulu usebenzise isabizwana samambala. (2)
- 3.4 Funda umutjho ongenzasi bese uphendula umbuzo ozokulandela.
Abesana **bagijimisa** umcasa ngezinja.
3.4.1 Thatha isenzo esitolwe ngokunzima khulu usisebenzise emtjhweni ozakhele wona uveze umqondo wokwenzana. (2)
3.4.2 Buyelela godu uthathe umutjho ongehla uwutlole kodwana uveze umqondo wokwenzayenza (2)
- 3.5 Funda umutjho ongenzasi bese uyawutjhugulula uveze ukuphika.
Hleziphi, sikima lapho! (2)
- 3.6 Funda itheksti elandelako bese uphendula umbuzo ongenzasi.
"Noke nina eningasimalunga webandleli, nikhonjelwa kobana ningabi khona nasizokufihla ihloko yakwaMhlalukwana," kwatjho umkhulumeli webandla.
Kunokubandlulula kiletheksti. Vuma nanyana uphike bese usekela ipendulwakho ngephuzu ELILODWA. (3)

3.7 Funda umutjho olandelako bese uphendula umbuzo ongenzasi.

Boke abantazana abafundileko bathi bangenda badelele amadodabo.

Ingabe umutjho ongehla uliqiniso nanyana umbono nje kwaphela. Sekela ipendulwakho ngephuzu ELILODWA. (3)

3.8 Fundisisa isikhangiso esingenzasi bese uphendula imibuzo elandelako.

QED'IBANGA PROJECT

UmNyango wezeFundo eMpumalanga ufuna boke abafundi abangakaphumeleli ebangeni le-12 bona beze bazokuqedelela ibanga labo.

Yenize eKwaggafontein Community Hall.

Phathani lokhu okulandelako

1. Abomazisi benu.
2. Isitadimende semiphumela yangomnyaka odlulileko.
3. Iforomo lokuzibopha elizokuzaliswa babelethi.

3.8.1 Kuba yini amagama athi 'Qed' ibanga Project' atlolwe ngamaledere amakhulu khulu? (2)

3.8.1 Kubayini imibandela itlolwe ngamagama amancani khulu pheze angabonakaliko. (2)

3.9 Qala isithombe esilandelako bese uphendula imibuzo engenzasi.



- 3.9.1 Ngokubona kwakho ingabe kwenzekani esithombeni esingehla? Sekela ipendulwakho ngephuzu ELILODWA. (2)
- 3.9.2 Banghonghoyila ngani abantu abasesithombeni esingehla? (1)
- 3.9.3 Lokhu okwenzeka ngehla, kwenzeka kisiphi isifunda? (1)
- 3.9.4 Ucabanga bona uyini uMavela nokuthi uqothelwani? (2)
- 3.9.5 Ingabe ngokubona kwakho bentwana nanyana babantu abadala abantu abasesithombenaba? Sekela ipendulwakho ngephuzu ELILODWA. (2)

IMITLOMELO YESIGABA C: 30

INANI LOKE: 70